



**QORTI CIVILI – PRIM’AWLA**  
**ONOR. IMHALLEF DR. MIRIAM HAYMAN LL.D.**

**Rikors Guramentat Nru.: 1205/2018 MH**

**Illum, 8 ta’ Marzu, 2019**

**Dr. Jur Hermann Kresse**

**Vs**

**Bernd Josef Jung**

**Il-Qorti;**

Rat **ir-rikors**<sup>1</sup> tal-attur li gie prezentat fl-4 ta’ Lulju 2017 li permezz tieghu espona:

- 1. “Illi, l-attur huwa d-direttur tad-ditta legali “Kresse International Law Firm” fejn jaġixxi f’isem id-ditta kif ukoll f’ismu propju;*
- 2. Illi, permezz ta’ “Letter of Engagement”, kopja hawn annessa u mmarkata bhala DOK ‘HK1’, iddatata il-5 ta’ Marzu 2018, il-konvenut inkariga il-*

---

<sup>1</sup> Folio 1

*“Kresse International Law Firm” biex tipprovdi s-servizzi elenkati fl-istima ta’ servizzi offruti, kopja ta’ liema stima qegħda tiġi hawn annessa u mmarkata bhala DOK ‘HK2’, li fost oħrajn jinkludu s-servizz ta’ formazzjoni ta’ kumpaniji u pariri rigward il-ħlas tat-taxxa;*

3. *Illi, Bernd Josef Jung aċċetta l-istejjem ipprovduti u inkariga lill-attur sabiex jesegwixxi ix-xogħol minnu ikkuntrattat;*

4. *Illi, nhar id-19 ta’ Ottubru 2018, wara li is-servizzi u l-ħlas dovut għalihom kien ġie provdut, il-konvenut bagħat “e-mail” lill-attur fejn huwa iddikjara li huwa qed jippretendi li għandu l-jedd li jiġi rifiż s-somma li hallas għas-servizzi li huwa irċieva, u b’dan saħansitra hedded li jagħmel ħsara lir-reputazzjoni tal-attur jekk ma jirċivix s-somma lura, kopja ta’ liema korrispondenza mill-milantant qiegħedin jiġi hawn annessi u mmarkati bhala DOK ‘HK3’;*

5. *Illi, din wasslet sabiex sar rapport mal-Għassa tal-Pulizija tad-distrett ta’ San Ġiljan b’kwerela sussegwenti, kopja ta’ liema kwerela qiegħed jiġi hawn annessi u mmarkati bhala DOK ‘HK4’, u b’riżultat t’hekk tniedew saħansitra proċeduri penali kontra l-konvenut li fil-mument tal-preżentata ta’ dan ir-rikors kienu għadhom qegħdin jissoktaw;*

6. *Illi, kemm il-darba imwissi biex ma jkomplix bl-aġir abużiv tiegħu permezz ta’ email interpellatorja kopja hawn annessa u mmarkata bhala DOK ‘HK5’, il-konvenut bqa’ jimmilanta lill-attur;*

7. *Illi, sal-lum il-ġurnata l-konvenut naqas milli jiddeduċi l-pretensjonijiet vantati minnu u l-attur għandu kull interess li jillibera ruħu mill-pretensjonijiet kollha vantati fil-kontront tiegħu.*

8. Illi, dawn il-fatti r-rikorrenti jafhom personalment.

9. Illi, għalhekk kellha issir din il-kawża.

*Għaldaqstant, u għar-raġunijiet kollha fuq premessi, wara li jsiru d-dikjarazzjonijiet neċessarji u li jingħataw il-provvedimenti opportuni, jgħid il-konvenut għaliex m'għandiex dina l-Onorabbli Qorti:-*

- 1. Tipprefriġgi terminu qasir u perentorju ta' mhux aktar minn tlett (3) xhur lill-konvenut Bernd Josef Jung sabiex jiddeduċi fil-ġudizzju b'kawża l-pretensjonijiet kollha vantati minnu permezz tal--“e-mail” tiegħu tad-19 ta' Ottubru 2018 mibgħuta lill-attur u dana ai termini tal-Artikoli 403 et seq. tal-Kapitolu 12 tal-Ligijiet ta' Malta [Kodiċi ta' Organizzazzjoni u Proċedura Ċivili]; u*
- 2. Fil-każ li l-konvenut jonqos milli jiddeduċi dawn l-istess pretensjonijiet entru t-terminu prefiss minn dina l-Onorabbli Qorti, timponi fuq l-itess konvenut is-silenzju perpetwu billi jiġi impedit milli qatt iżjed jipproċedi b'dawn il-pretensjonijiet vantati minnu kontra r-rikorrent.*

*Bl-ispejjez kontra l-konvenut li huwa minn issa stess ingunt għas-subizzjoni.”*

Rat **ir-risposta**<sup>2</sup> ta' Bernd Josef Jung li giet prezentata fid-19 ta' Frar 2019 li permezz tagħha espona:

---

<sup>2</sup> Folio 8

*“1. Illi l-azzjoni ta’ jattanza proposta mill-attur mhijiex ammissibbli billi l-intimazzjonijiet maghmula mill-ecceppjent permezz ta’ e-mail tieghu tat-2 ta’ Ottubru 2018 kienet pprovokata minn kont esuberanti mibghut lil eccipjenti mill-attur ghal servizzi rezi mill-istess attur, u liema intimazzjoni ma kenitx wahda spontanja. In sostenn l-eccipjenti ma ta bidu ghal ebda kawtela guridika ghall-konservazzjoni u l-protezzjoni tad-drittijiet tieghu stess;*

*2. Illi f’kull kaz u bla pregudizzju, it-talbiet tal-attur ghandhom jigu michuda bl-ispejjez billi ma jirrikorrux l-elementi mehtiega biex tirnexxi l-azzjoni tentata minnu.”*

Rat il-verbal tagħha ta’ l-ewwel ta’ Marzu, fejn il-Qorti rat li wara li gie msejjah diversi drabi l-konvenut li baqqa ma deherx, dehret l-Avukata Dr. Raisa Colombo li bla ma assoċċjat ruħha fil-patroċinju tal-konvenut, anzi qalet lil Qorti li hi kienet qed tidher biss bħala *amicus curiae*, nformat lil Qorti lil presenza tagħha kienet biss limitata biex titlob differiment għas-seduta kurrenti.

Ġustament l-avukat tar-rikorrenti oppona l-istess differiment u talab lil Qorti tghaddi biex tipprefigi t-termini maħsuba fl-artikolu 402 et seq tal-Kap 12. Żid ukoll li hu ma kellu ebda prova oħra x’jressaq u li kien qed jistrieħ fuq ir-rikors guramentat ukoll fuq id-dokumenti miegħu annessi.

Tara ukoll il-Qorti li nonostante li kemm ir-rikors guramenta ukoll r-risposta guramentata ġew redatti ukoll bil-lingwa ingliza ma saret ebda talba mir-rikorrenti biex dawn il-proċeduri jitmexxew hekk.

Rat ukoll lil Qorti laqgħet it-talba tar-rikorrenti li tghaddi għas-sentenza in vista tal-mod kif ikkomporta ruħhu l-istess konvenut, cioe’ li ma sar ebda rikors għal differiment ukoll li l-istess konvenut naqqas li jidher quddiem din il-Qorti.

## Ikkonsidrat

Illi din tal-lum hija kawza ta' jattanza. Il-fatti li wasslu għalija huma dawk li jidhru mir-rikors gūramentat u r-risposta gūramentata.

Ir-rikorrenti fil-fatt jilmenta illi wara li kien daħal f'arranġjament mall-konvenut permezz ta' *letter of engagement* kien presta lilu varji servizzi u ta' dan ix-xogħol l-istess konvenut kien aċċetta stejjem ta' dak li kellu jkun is-siwi ta' l-istess xogħol<sup>3</sup>. Mhux ikkontestat illi l-attur eseġwixxa ix-xogħol miftiehem. Il-polemika bejn il-partijiet inqalġhet meta fil-fatt r-rikorrenti adebita kont jew kif isejjihom hu stejjem, ta' dak lilu dovut mill l-istess konvenut. Dan il-kont/stima ġgib id-data ta' 8 ta' Gunju, 2018.<sup>4</sup>

Huwa paċifiku li **mill-atti jirrizulta li** dan il-kont skatta reazzjoni negattiva jekk mhux abusiva da parti tal-konvenut li anke waqa fil-bassezzi ta' theddid. Jgħid fil-fatt l-istess rikorrenti li minhabba f'hekk huwa anke wassal biex jagħmel rapport ma' l-għassa tal-Pulizija ta' San Giljan.<sup>5</sup> Li jsegwi fl-atti huma għalhekk sensiela ta' *emails* mibgħuta mill-konvenut lir-rikorrenti, fejn, almenu minn dawk bil-lingwa ingliza<sup>6</sup>, jidher kontestazzjoni qawwija għal kont mibgħut ukoll theddid lejn ir-reputazzjoni ta' l-attur jekk dana ma jirrifondiex pagamenti li kienu ġia sarulu, skont il-konvenut għax kien ġie *overcharged*.

**Minn hawn skatat din il-kawza. Dan jirrizulta ċar mill-pemessi tar-rikors gūramentat.**

---

<sup>3</sup> Dok HK1 folio 5

<sup>4</sup> Dok. HK2 folio 6

<sup>5</sup> Dok HK4 folio 47

<sup>6</sup> Hemm minnhom bil-lingwa tedeska li tagħhom ma ntalbet ebda traduzzjoni.

In vista ta' l-eċċezzjoni mressqa mill-konvenut huwa għaqli f'dan il-istadju lil Qorti tagħmel referenza għal dak li stabilixxiet il-ġurisprudenza nostrana dwar l-elementi rikjesti biex it-talba għal jattanza isib suċċess.

Din l-eċċezzjoni hija bbażata fuq il-mankanza ta' element rekwisit għal-azzjoni ta' jattanza ċioe' l-provokazzjoni u nuqqas ta' spontanjeta' tal-millantazzjoni.

Ingħad għalhekk fid-deċizzjoni fl-ismijiet **Mario Pickard vs Grace Anderson**<sup>7</sup>

*“Il-konvenuta eċċepiet illi l-pretensjoni tagħha giet “ipprovokata” bl-agir tal-attur meta ammetta tort għall-incident*

*u li allura, skont il-ġurisprudenza lokali, l-azzjoni ta' jattanza ma tistax tirnexxi. Fl-istadju tal-appell ressqet ukoll l-eċċezzjoni tal-“preskrizzjoni”. Trattat l-aggravju principali, huwa principju accettat mill-ġurisprudenza tagħna li l-millantazzjoni, biex tkun tista' tagħti lok għall-azzjoni ta' jattanza ma tridx tkun provokata.*

*Skont il-ġurisprudenza, biex tirnexxi din l-azzjoni jridu jinkonkorru sitt elementi. Dawn l-elementi huma:*

*(a) l-attur irid ikun fil-pussess, almenu de facto u prima facie, tal-oġġett li jkun qed jikkawtela (Vol. XX.II.338; XXXIII.II.201);*

*(b) il-konvenut ikun, bil-miktub, ressaq pretensjoni fuq dak l-oġġett, l-eżerċizzju ta' liema pretensjoni tkun għad trid tigi (Vol. XXXIII.II.287; XLII.II.1146);*

*(c) il-pretensjoni trid tkun spontanea, u mhux provokata bl-agir tal-attur (Vo. XXIV.II.358; XXXI.I.494);*

---

<sup>7</sup> App. Civ. 1064/2008/1 deċiz 25 ta' Novembru, 2011

(d) il-pretensjoni jrid ikollha l-karattru li tista' tiġi eżerċitata b'azzjoni ġudizzjarja (Vo. XXXIII.II.287);

(e) il-millantazzjoni jkollha skop determinabbli, speċifiku jew kapaċi li jiġi speċifikat (Vol. XXXIII.II.287; XXXVI.III.632)

(f) il-pretensjoni m'għandhiex tkun kondizzjonata, jew tiddependi minn fatt li jista' jiġri u ma jiġrix (Vol. XVI.II.85; XXI.II.6).

Fil-kuntest tat-tielet element, u cioè, il-ħtieġa tal-ispontaneata` tal-millantazzjoni, din il-Qorti tosserva li dan hu element diversi drabi ribadit mill-ġurisprudenza. Hekk, fil-kawza, **Pellegrini Petit v. Sammut**, Vol. XXIV.II.358, intqal, b'approvazzjoni ta' dak li jgħid il-ġurista **Rodolfo** fuq il-materja, li "allegazioni fatte in propria difesa in atti giudiziali dietro provocazione altrui, non possono servire di base al giudizio in jattanza". Dan il-prinċipju ġie ndikat ukoll mill-prim' awla tal-Qorti Ċivili fil-kawza **Grixti v. Borg**, deċiża fit-22 ta' Ottubru 1982, fejn saret riferenza għad-deċizjonijiet riportati fil-Vol. III.189, XVI.II.337, XXIV.II.359, XXXII.I.645 u XLIII.II.1146. Hekk ukoll fil-kawza, **Buhagiar v. Busuttil**, deċiża mill-prim' awla tal-Qorti Ċivili fit-22 ta' Ottubru, 1999, intqal li "meta l-attur mexxa jew gieb 'il quddiem kontra l-konvenut xi pretensjoni, jew igib raguni għaliex huwa qiegħed jirrespingi dik il-pretensjoni, allura d-dikjarazzjoni ma tkunx izjed wahda spontanja, imma tassumi l-kwalita` ta' dikjarazzjoni ta'dritt provokata. Il-konvenut f'kazijiet bħal tal-aħħar ikun qed jeżerċita dritt tiegħu".

*Il-provokazzjoni sseħħ meta dak li jkun jasserixxi xi dritt fuq haga fil-pussess ta' haddiehor, bħal meta dak li jkun jippretendi li hu proprjetarju assolut ta' xi haga f'idejn terz. Jekk it-terz jichad din il-pretensjoni u jgħid li dik il-haga hi tiegħu, dak li ressaq il-pretensjoni fl-ewwel lok ma jistax imexxi azzjoni ta' jattanza kontra t-terz, ghax l-asserzjoni ta' proprjeta` li jkun għamel it-terz tkun giet ipprovokata bil-pretensjoni ta' dak li jkun. Il-provokazzjoni sseħħ meta dak li jkun jasserixxi xi dritt fuq haga fil-pussess ta' haddiehor, bħal meta dak li jkun jippretendi li hu proprjetarju assolut ta' xi haga f'idejn terz. Jekk it-terz jichad din il-pretensjoni u jgħid li dik il-haga hi tiegħu, dak li ressaq il-pretensjoni fl-ewwel lok ma jistax imexxi azzjoni ta' jattanza kontra t-terz, ghax l-asserzjoni ta' proprjeta` li jkun għamel it-terz tkun giet ipprovokata bil-pretensjoni ta' dak li jkun.”*

F'sentenza ohra fl-ismijiet **David Debono vs Alfred u Doris konjugi Agius**<sup>8</sup> inghad is-segwenti dwar l-elementi ta' provokazzjoni:-

*“Dawn il-kundizzjonijiet jew ir-rekwiziti gew elenkati fil-kawza **Tabone v. Galea** (Prim'Awla 11 ta' Dicembru 2003) u aktar ricentement minn din il-Qorti fil-kawza fl-ismijiet **Paul Agius et v. Joseph Meilaq et** deciza fit-28 ta' Marzu 2014.*

*F'din l-ahhar kawza msemija il-Qorti qalet ukoll illi;*

*“Indiskutibilment il-konvenuti ipprezentaw din ic-chedola biex jiddefendu ruhom mill-ittra ufficjali spedita mill-istess atturi f'Lulju 2007. M'huwiex għalhekk minnu kif jallegaw l-appellanti li dik l-azzjoni tal-appellati kienet spontanja u*

---

<sup>8</sup> App civili 1241/2009/1 deciza 31.10.2014



*mhijiex lanqas korretta l-interpretazzjoni tagħhom tal-Artikolu 403 imsemmi fis-sens illi provokazzjoni hija kwalsiasi att illi jbidel l-istatus quo ikun soggett għal din l-azzjoni. Provokazzjoni hija haga u li tbiddel stat ta' fatt huwa xi haga oħra. ....*

*“Kif gia` issema’, – ara l-kawza **Madliena Developments Limited v. Ufficju Kongunt** fuq imsemmija – meta l-attur ikun ipprovoka l-kwistjoni hu ma jistax jipprevalixxi ruhu minn din l-azzjoni. F’dik is-sentenza l-Qorti qalet li l-iskop tal-kawza huwa biex ma jibqghux pendent kwistjonijiet u allegazzjonijiet li jistghu jkunu bla bazi u mhux xi parti takkwista dak li l-Qorti sejhet vantagg strategiku bili iggiegħel lill-parti l-oħra tintavola l-kawza hi.”*

*Kif infatti ntqal ukoll fil-kawza deciza minn din il-Qorti fit-22 ta’ Ottubru 1999, **Buhagiar v. Busuttil**:*

*“Meta l-attur mexxa jew ġieb il-quddiem kontra l-konvenut xi pretensjoni u dan biex jillibera ruhu minn dik il-pretensjoni, igib raguni ghaliex qed jirrespingi dik il-pretensjoni allura d-dikjarazzjoni ma tkunx izjed waħda spontanja imma tassumi kwalita` ta’ dikjarazzjoni ta’ dritt provokata. Il-konvenut f’kazijiet bħal tal-aħħar ikun qed jeżercita d-drittijiet tiegħu.”*

*Spjega oħra tal-kawza ta’ jattanza tinsab fis-sentenza mogħtija mill-Prim’ Awla tal-Qorti Ċivili fl-ismijiet **Maria Dolores Vella v. Rosario Micallef** (15 ta’ Dicembru 1958) fejn intqal fost affarijiet oħra illi:*

*“biex ikun hemm lok għall-ġudizzju ta’ jattanza jeħtieġ li l-azzjoni tkun spontanja u mhux ipprovokata, b’mod li jekk l-azzjoni ssir għall-konservazzjoni jew għad-difiza tad-drittijiet minn persuna. ... anke merament interpellata b’att*

*gudizzjarju ma jikkostitwixxix jattanza u ma jagħtix lok għar-rimedju eċċezzjonali ta' jattanza". (sottolinejar ta' din il-Qorti).*

*F'dan il-kaz, jidher li l-konvenut baġat l-ittri msemmija fir-rikors promotorju biex jirrispondi għall-ittra mibgħuta mill-Avukat tal-appellanti fit-22 ta' Diċembru 2008. Kwindi, għall-inqas fil-fatti immedjati li taw lok għal dawn il-proċeduri, kien l-istess appellanti illi ipprovokaw lill-appellat bl-ispedizzjoni ta' dik l-ittra. Għalkemm l-ittra ma gietx esebita, dan jirrizulta mill-istess ittra tas-16 ta' Jannar 2009, u huwa evidenti li dik tat-18 ta' Ottubru 2009, hija prattikament ripetizzjoni tal-ewwel waħda għalkemm b'enfasi akbar fuq il-fatt li l-appellat kien qed jikkonsidra li jibda kawza ta' jattanza huwa stess."*

Ukoll dwar il-provokazzjoni intqal dan fil-kawza fl-ismijiet **Josephine Micallef vs Chairman Awtorita' tad-Djar**;-

*"30. Fis-sentenza fl-ismijiet "Maria Dolores Vella vs Rosario Micallef" deciza fil-15 ta' Dicembru 1958 mill-Prim Awla tal-Qorti Civili, li giet segwita anke minn sentenzi ricenti, gie ritenut, li biex ikun hemm lok għal gudizzju ta' jattanza, jehtieg li l-allegazzjoni tkun spontanja u mhux provokata, b'mod li jekk l-allegazzjoni issir għall-konservazzjoni jew għad-difiza ta' drittijiet minn persuna, anke merament interpellata b'att gudizzjarju, ma tikkostitwixx jattanza u ma tagħtix lok għar-rimedju eċċezzjonali ta' jattanza."*<sup>9</sup>

Illi kif ingħad fid-deċizzjoni appena suriferuta lli "...l-istitut tal-jattanza huwa wieħed eċċezzjonali. Il-prinċipju generali hu, li hadd ma jista jkun im giegħel jagħmel kawza. Dan l-istitut huwa eċċezzjoni għal din ir-regola. Di fatti l-

---

<sup>9</sup> Deciza 7/7/2017; 1001/11TA

*Professur Caruana on Notes on Civil Procedure, p. 1456 jgħid li dan l-istiut huwa “.. a violation of the principle that no one may be compelled, against his wil, to institute proceedings and reduce to an insignificant term the normal period for the institution of a lawsuit.”. L-istess ingħad fis-sentenza fl-ismijiet **Joseph Baldacchino et. vs J.J.S. Developers Limited**<sup>10</sup>; “Illi ngħad mill-qrati tagħna “Illi l-iskop uniku legali u soċjali tal-istitut tal-Jattanza huwa li l-kontestazzjonijiet jigu risolti. Il-Ligi ma tridx li tħalli l-pretensjonijiet fl-arja kif lanqas ma trid li persuna tivvessa persuna oħra bi pretensjonijiet li ma jingiebu qatt quddiem il-Qorti kompetenti għas-smiġh u determinazzjoni.” Min-naħa l-oħra, l-istess Qrati wisew ukoll li dan huwa prinċipju eċċezzjonali li għandu jċedi għall-prinċipju ta’ natura ġenerali li hadd ma għandu jiġi mġieghel jiftaħ kawża: “illi huwa minnu li l-ġudizzju ta’ jattanza huwa kontradittur għaddettami tad-dritt u għall-massima, speċjalment, *invitus agere nemo cogitur*; l-għaliex n-norma hija li *actor in sua potestate habet quando utatur juri suo*, b’mod li l-istess rimedju ma għandux jiġi estiż ; imma mill-banda l-oħra jingħad li dana l-ġudizzju, skond id-dritt komuni u l-żvillup li tawh prattiċi, huwa neċessarju għall-prevenzjonijiet ta’ kwalunkwe diffamazzjoni bla kawża, bl-esklussjoni ta’ preżunzjoni ta’ kalunja, bl-iskop preċipwu *ad finiendos lites.*”*

### Ikkunsidrat ulterjorment

Illi applikati dawn il-prinċipji kif ġia ingħad jidher mill-atti proċessawli illi fil-fatt kien l-attur li pprovoka reazzjoni għal kollox negattiva da parti tal-konvenut li wasslitu anke biex jirregistra kontra l-istess konvenut rapport ta’ theddid mal-pulizija. L-attur kif kien drittu baġhat kont tax-xogħol minnu esegwit skont il-*letter of engagement*<sup>11</sup> esebita, jekk dan kienx wieħed esegerat u jekk il-konvenut għandux ragun jitlob rifuzzjon ta’ flus imħallsa mhux komputu ta’ din

<sup>10</sup> Rikors Guramentat 1180/07 JRM, deċiż 30 ta’ Gunju, 2016.

<sup>11</sup> Dok HK1 folio 5

il-Qorti li tiddetermina. Għalkemm ma tistax ma tikkumtentax dwar l-aġir aggressiv tal-konvenut fl-*emails* mibgħuta lil attur fejn si tratta ta' theddid dwar reputazzjoni tal-attur, pero xejn minn dan ma kien spontaneju għaliex mill-atti ma jirrizultax illi l-konvenut vanta xi talbiet jew pretensjonijiet fil-konfront ta' l-attur qabel ma dana bagħtlu l-kont ikkontestat.

Għaldaqstant invista tan-natura eċċezzjonali ta' l-azzjoni li qedgħa tiġi hawn ttentata kif ġie spjegat, din il-Qorti hija tal-fehma li din tfalli għax priva mill-element ta' spontaneata' u ġiet fil-fatt provokata kif spjegat.

**Konsegwentement fil-waqt li tilqa l-eċċezzjonijiet kollha tiċhad it-talbiet attriċi bl-ispejjez.**

**Onor. Dr. Miriam Hayman LL.D.  
Imhallef**

**Victor Deguara  
Dep. Reg.**